

گرتھیوں ۱

گرتھیوں ۱ باب ۱

- ۱ پوُلُس کی طرف سے جو خُدا کی مرضی سے یسوع مسیح کا رشول ہونے کے لئے بُلایا گیا اور بھائی سوتھنیس کی طرف سے۔
- ۲ خُدا کی اُس کلیسیا کے نام جو کُرتھُس میں ہے یعنی اُن کے نام جو مسیح یسوع میں پاک کئے گئے اور مُقدس لوگ ہونے کے لئے بُلائے گئے ہیں اور اُن سب کے نام بھی جو ہر جگہ ہمارے اور اپنے خُداوند یسوع مسیح کا نام لیتے ہیں۔
- ۳ ہمارے باپ خُدا اور خُداوند یسوع مسیح کی طرف سے تمہیں فضل اور اطمینان حاصل ہوتا رہے۔
- ۴ میں تمہارے بارے میں خُدا کے اُس فضل کے باعث جو مسیح یسوع میں تم پر ہوا ہمیشہ اپنے خُدا کا شکر کرتا ہوں۔
- ۵ کہ تم اُس میں ہو کر سب باتوں میں کلام اور علم کی ہر طرح کی دولت سے دولت مند ہو گئے ہو۔
- ۶ چنانچہ مسیح کی گواہی تم میں قائم ہوئی۔
- ۷ یہاں تک کہ تم کسی نعمت میں کم نہیں اور ہمارے خُداوند یسوع مسیح کے ظہور کے منتظر ہو۔
- ۸ جو تم کو آخر تک قائم بھی رکھے گا تاکہ تم ہمارے خُداوند یسوع مسیح کے دن بے الزام ٹھہرو۔
- ۹ خُدا سچا ہے جس نے تمہیں اپنے بیٹے ہمارے خُداوند یسوع مسیح کی شراکت کے لئے بُلایا ہے۔
- ۱۰ اب آئے بھائیو! یسوع مسیح جو ہمارا خُداوند ہے اُس کے نام کے وسیلہ سے میں تم سے اِلتماس کرتا ہوں کہ سب ایک ہی بات کہو اور تم میں تفرقے نہ ہوں بلکہ باہم یکدل اور یک رای ہو کر کامل بنے رہو۔
- ۱۱ کیونکہ آئے بھائیو! تمہاری نسبت مجھے خلوئے کے گھر والوں سے معلوم ہوا کہ تم میں جھگڑے ہو رہے ہیں۔
- ۱۲ میرا یہ مطلب ہے کہ تم میں سے کوئی تو اپنے آپ کو پوُلُس کا کہتا ہے کوئی اُپلوس کا کوئی کیفا کا کوئی مسیح کا۔
- ۱۳ کیا مسیح بٹ گیا؟ کیا پوُلُس تمہاری خاطر مصلوب ہوا؟ یا تم نے پوُلُس کے نام پر بیٹسمہ لیا؟
- ۱۴ خُدا کا شکر کرتا ہوں کہ کرسپس اور گیس کے سوا میں نے تم میں سے کسی کو بیٹسمہ نہیں دیا۔
- ۱۵ تاکہ کوئی یہ نہ کہے کہ تم نے میرے نام پر بیٹسمہ لیا۔
- ۱۶ ہاں ستفناس کے خاندان کو بھی میں نے بیٹسمہ دیا۔ باقی نہیں جانتا کہ میں نے کسی اور کو بیٹسمہ دیا ہو۔
- ۱۷ کیونکہ مسیح نے مجھے بیٹسمہ دینے کو نہیں بھیجا بلکہ خوشخبری سنانے کو اور وہ بھی کلام کی حکمت سے نہیں تاکہ مسیح کی صلیب بے تاثیر نہ ہو۔

- ۱۸ کیونکہ صلیب کا پیغام ہلاک ہونے والوں کے نزدیک بے وقوفی ہے مگر ہم نجات پانے والوں کے نزدیک خدا کی قدرت ہے۔
- ۱۹ کیونکہ لکھا ہے کہ میں حکیموں کی حکمت کو نیست اور عقلمندوں کی عقل کو رد کرؤں گا۔
- ۲۰ کہاں کا حکیم؟ کہاں کا فقیہ؟ کہاں کا اس جہان کا بحث کرنے والا؟ کیا خدا نے دنیا کی حکمت کو بے وقوفی نہیں ٹھہرایا۔
- ۲۱ اس لئے کہ جب خدا کی حکمت کے مطابق دنیا نے اپنی حکمت سے خدا کو نہ جانا تو خدا کو پسند آیا کہ اس منادی کی بے وقوفی کے وسیلہ سے ایمان لانے والوں کو نجات دے۔
- ۲۲ چنانچہ یہودی نشان چاہتے ہیں اور یونانی حکمت تلاش کرتے ہیں۔
- ۲۳ مگر ہم اُس مسیح مصلوب کی منادی کرتے ہیں جو یہودیوں کے نزدیک ٹھوکر اور غیر قوموں کے نزدیک بے وقوفی ہے۔
- ۲۴ لیکن جو بُلانے ہوئے ہیں۔ یہودی ہوں یا یونانی۔ اُن کے نزدیک مسیح خدا کی قدرت اور خدا کی حکمت ہے۔
- ۲۵ کیونکہ خدا کی بے وقوفی آدمیوں کی حکمت سے زیادہ حکمت والی ہے اور خدا کی کمزوری آدمیوں کے زور سے زیادہ زور آور ہے۔
- ۲۶ اے بھائیو! اپنے بُلانے جانے پر تو نگاہ کرو کہ جسم کے لحاظ سے بہت سے حکیم۔ بہت سے اختیار والے۔ بہت سے اشراف نہیں بُلانے گئے۔
- ۲۷ بلکہ خدا نے دنیا کے بے وقوفوں کو چُن لیا کہ حکیموں کو شرمندہ کرے اور خدا نے دنیا کے کمزوروں کو چُن لیا کہ زور آوروں کو شرمندہ کرے۔
- ۲۸ اور خدا نے دنیا کے کمینوں اور حقیروں کو بلکہ بے وجودوں کو چُن لیا کہ موجودوں کو نیست کرے۔
- ۲۹ تاکہ کوئی بشر خدا کے سامنے فخر نہ کرے۔
- ۳۰ لیکن تم اُس کی طرف سے مسیح یسوع میں ہو جو ہمارے لئے خدا کی طرف سے حکمت ٹھہرا یعنی راستبازی اور پاکیزگی اور مخلصی۔
- ۳۱ تاکہ جیسا لکھا ہے ویسا ہی ہو کہ جو فخر کرے وہ خدا پر فخر کرے۔

گرتھیوں ۱ باب ۲

- ۱ اور اے بھائیو! جب میں تمہارے پاس آیا اور تم میں خدا کے بھید کی منادی کرنے لگا تو اعلیٰ درجہ کی تقریر یا حکمت کے ساتھ نہیں آیا۔
- ۲ کیونکہ میں نے یہ ارادہ کر لیا تھا کہ تمہارے درمیان یسوع مسیح بلکہ مسیح مصلوب کے سوا اور کچھ نہ جانوں گا۔
- ۳ اور میں کمزوری اور خوف اور بہت تھرتھرانے کی حالت میں تمہارے پاس رہا۔
- ۴ اور میری تقریر اور میری منادی میں حکمت کی بُھانے والی باتیں نہ تھیں بلکہ وہ رُوح اور قدرت

- سے ثابت ہوتی تھی۔
- ۵ تاکہ تمہارا ایمان انسان کی حکمت پر نہیں بلکہ خدا کی قدرت پر موقوف ہو۔
- ۶ پھر بھی کاملوں میں ہم حکمت کی باتیں کہتے ہیں لیکن اس جہان کی اور اس جہان کے نیست ہونے والے سرداروں کی حکمت نہیں۔
- ۷ بلکہ ہم خدا کی وہ پوشیدہ حکمت بھید کے طور پر بیان کرتے ہیں جو خدا نے جہان کے شروع سے پیشتر ہمارے جلال کے واسطے مقرر کی تھی۔
- ۸ جسے اس جہان کے سرداروں میں سے کسی نے نہ سمجھا کیونکہ اگر سمجھتے تو جلال کے خداوند کو مصلوب نہ کرتے۔
- ۹ بلکہ جیسا لکھا ہے ویسا ہی ہوا کہ جو چیزیں نہ آنکھوں نے دیکھیں نہ کانوں نے سُنیں نہ آدمی کے دل میں آئیں۔ وہ سب خدا نے اپنے محبت رکھنے والوں کے لئے تیار کر دیں۔
- ۱۰ لیکن ہم پر خدا نے اُن کو رُوح کے وسیلہ سے ظاہر کیا کیونکہ رُوح سب باتوں بلکہ خدا کی تہ کی باتیں بھی دریافت کر لیتا ہے۔
- ۱۱ کیونکہ انسانوں میں سے کون کسی انسان کی باتیں جانتا ہے سوا انسان کی اپنی رُوح کے جو اُس میں ہے؟ اسی طرح خدا کے رُوح کے سوا کوئی خدا کی باتیں نہیں جانتا۔
- ۱۲ مگر ہم نے نہ دُنیا کی رُوح بلکہ وہ رُوح پایا جو خدا کی طرف سے ہے تاکہ اُن باتوں کو جانیں جو خدا نے ہمیں عنایت کی ہیں۔
- ۱۳ اور ہم اُن باتوں کو اُن الفاظ میں نہیں بیان کرتے جو انسانی حکمت نے ہم کو سکھائے ہوں بلکہ اُن الفاظ میں جو رُوح نے سکھائے ہیں اور رُوحانی باتوں کا رُوحانی باتوں سے مقابلہ کرتے ہیں۔
- ۱۴ مگر نفسانی آدمی خدا کے رُوح کی باتیں قبول نہیں کرتا کیونکہ وہ اُس کے نزدیک ہے وُقوفی کی باتیں ہیں اور نہ وہ اُنہیں سمجھ سکتا ہے کیونکہ وہ رُوحانی طور پر پرکھی جاتی ہیں۔
- ۱۵ لیکن رُوحانی شخص سب باتوں کو پرکھ لیتا ہے مگر خود کسی سے پرکھا نہیں جاتا۔
- ۱۶ خدا کی عقل کو کس نے جانا کہ اُس کو تعلیم دے سکے؟ مگر ہم میں مسیح کی عقل ہے۔

گرتھیوں ۱ باب ۳

- ۱ اور آئے بھائیو! میں تم سے اُس طرح کلام نہ کرسکا جس طرح رُوحانیوں سے بلکہ جیسے جسمانیوں سے اور اُن میں جو مسیح میں بچے ہیں۔
- ۲ میں نے تمہیں دودھ پلایا اور کھانا نہ کھلایا کیونکہ تم کو اُس کی برداشت نہ تھی بلکہ اب بھی برداشت نہیں۔
- ۳ کیونکہ ابھی تک جسمانی ہو۔ اس لئے کہ جب تم میں حسد اور جھگڑا ہے تو کیا تم جسمانی نہیں ہوئے اور انسانی طریق پر نہ چلے؟
- ۴ اس لئے کہ جب ایک کہتا ہے کہ میں پولس کا ہوں اور دوسرا کہتا ہے کہ میں اپلوس کا ہوں تو کیا تم انسان نہ ہوئے؟

- ۵ اپلوس کیا چیز ہے؟ اور پلوس کیا؟ خادم۔ جن کے وسیلہ سے تم ایمان لائے اور ہر ایک کی وہ حیثیت ہے جو خداوند نے اُسے بخشی۔
- ۶ میں نے درخت لگایا اور اپلوس نے پانی دیا مگر بڑھایا خدا نے۔
- ۷ پس نہ لگانے والا کچھ چیز ہے نہ پانی دینے والا مگر خدا جو بڑھانے والا ہے۔
- ۸ لگانے والا اور پانی دینے والا دونوں ایک ہیں لیکن ہر ایک اپنا اجر اپنی محنت کے موافق پائے گا۔
- ۹ کیونکہ ہم خدا کے ساتھ کام کرنے والے ہیں۔ تم خدا کی کھیتی اور خدا کی عمارت ہو۔
- ۱۰ میں نے اُس توفیق کے موافق جو خدا نے مجھے بخشی دانا معمار کی طرح نیو رکھی اور دوسرا اُس پر عمارت اُٹھاتا ہے۔ پس ہر ایک خبردار رہے کہ وہ کیسی عمارت اُٹھاتا ہے۔
- ۱۱ کیونکہ سوا اُس نیو کے جو پڑی ہوئی ہے اور وہ یسوع مسیح ہے کوئی شخص دوسری نہیں رکھ سکتا۔
- ۱۲ اور اگر کوئی اُس نیو پر سونا یا چاندی یا بیش قیمت پتھروں یا لکڑی یا گھاس یا بھوسے کا ردا رکھے۔
- ۱۳ تو اُس کا کام ظاہر ہو جائے گا کیونکہ جو دن آگ کے ساتھ ظاہر ہوگا وہ اُس کام کو بتا دے گا اور وہ آگ خود ہر ایک کا کام آزما لے گی کہ کیسا ہے۔
- ۱۴ جس کا کام اُس پر بنا ہوا باقی رہے گا وہ اجر پائے گا۔
- ۱۵ اور جس کا کام جل جائے گا وہ نقصان اُٹھائے گا لیکن خود بیچ جائے گا مگر جلتے جلتے۔
- ۱۶ کیا تم نہیں جانتے کہ تم خدا کا مقدس ہو اور خدا کا رُوح تم میں بسا ہوا ہے؟
- ۱۷ اگر کوئی خدا کے مقدس کو برباد کرے گا تو خدا اُس کو برباد کرے گا کیونکہ خدا کا مقدس پاک ہے اور وہ تم ہو۔
- ۱۸ کوئی اپنے آپ کو فریب نہ دے۔ اگر کوئی تم میں اپنے آپ کو اس جہان میں حکیم سمجھے تو ہے وقوف بنے تاکہ حکیم ہو جائے۔
- ۱۹ کیونکہ دنیا کی حکمت خدا کے نزدیک ہے وقوفی ہے۔ چنانچہ لکھا ہے کہ وہ حکیموں کو اُن ہی کی چالاکی میں پھنسا دیتا ہے۔
- ۲۰ اور یہ بھی کہ خداوند حکیموں کے خیالوں کو جانتا ہے کہ باطل ہیں۔
- ۲۱ پس آدمیوں پر کوئی فخر نہ کرے کیونکہ سب چیزیں تمہاری ہیں۔
- ۲۲ خواہ پلوس ہو خواہ اپلوس۔ خواہ کیفا خواہ دنیا۔ خواہ زندگی خواہ موت۔ خواہ حال کی چیزیں خواہ استقبال کی۔
- ۲۳ سب تمہاری ہیں اور تم مسیح کے ہو اور مسیح خدا کا ہے۔

گرتھیوں ۱ باب ۴

- ۱ آدمی ہم کو مسیح کا خادم اور خدا کے بھیدوں کا مختار سمجھے۔
- ۲ اور یہاں مختار میں یہ بات دیکھی جاتی ہے کہ دیانتدار نکلیں۔

- ۳ لیکن میرے نزدیک یہ نہایت خفیف بات ہے کہ تم یا کوئی انسانی عدالت مجھے پرکھے بلکہ میں خود بھی اپنے آپ کو نہیں پرکھتا۔
- ۴ کیونکہ میرا دل تو مجھے ملامت نہیں کرتا مگر اس سے میں راستباز نہیں ٹھہرتا بلکہ میرا پرکھنے والا خداوند ہے۔
- ۵ پس جب تک خداوند نہ آئے وقت سے پہلے کسی بات کا فیصلہ نہ کرو۔ وہی تاریکی کی پوشیدہ باتیں روشن کر دے گا اور دلوں کے منصوبے ظاہر کر دے گا اور اُس وقت ہر ایک کی تعریف خدا کی طرف سے ہوگی۔
- ۶ اور اے بھائیو! میں نے ان باتوں میں تمہاری خاطر اپنا اور اپلوں کا ذکر مثال کے طور پر کیا ہے تاکہ تم ہمارے وسیلہ سے یہ سیکھو کہ لکھے ہوئے سے تجاوز نہ کرو اور ایک کی تائید میں دوسرے کے برخلاف شیخی نہ مارو۔
- ۷ تجھ میں اور دوسرے میں کون فرق کرتا ہے؟ اور تیرے پاس کون سی ایسی چیز ہے جو تو نے دوسرے سے نہیں پائی؟ اور جب تو نے دوسرے سے پائی تو فخر کیوں کرتا ہے کہ گویا نہیں پائی؟
- ۸ تم تو پہلے ہی سے آسودہ ہو اور پہلے ہی سے دولت مند ہو اور تم نے ہمارے بغیر بادشاہی کی اور! کاش کہ تم بادشاہی کرتے تاکہ ہم بھی تمہارے ساتھ بادشاہی کرتے
- ۹ میری دانست میں خدا نے ہم رسولوں کو سب سے ادنیٰ ٹھہرا کر ان لوگوں کی طرح پیش کیا ہے جن کے قتل کا حکم ہو چکا ہو کیونکہ ہم دنیا اور فرشتوں اور آدمیوں کے لئے ایک تماشا ٹھہرے۔
- ۱۰ ہم مسیح کی خاطر بے وقوف ہیں مگر تم مسیح میں عقلمند ہو۔ ہم کمزور ہیں اور تم زور آور۔ تم عزت دار ہو اور ہم بے عزت۔
- ۱۱ ہم اس وقت تک بھوکے پیاسے ننگے ہیں اور مکے کھاتے ہیں اور آوارہ پھرتے ہیں۔
- ۱۲ اور اپنے ہاتھوں سے کام کر کے مشقت اٹھاتے ہیں۔ لوگ برا کہتے ہیں ہم دعا دیتے ہیں۔ وہ ستانے ہیں ہم سہتے ہیں۔
- ۱۳ وہ بدنام کرتے ہیں ہم منت سماجت کرتے ہیں۔ ہم آج تک دنیا کے کورے اور سب چیزوں کو جھڑن کی مانند رہے۔
- ۱۴ میں تمہیں شرمندہ کرنے کے لئے یہ باتیں نہیں لکھتا بلکہ اپنے پیارے فرزند جان کر تم کو نصیحت کرتا ہوں۔
- ۱۵ کیونکہ اگر مسیح میں تمہارے استاد دس ہزار بھی ہوتے تو بھی تمہارے باپ بھت سے نہیں۔ اس لئے کہ میں ہی انجیل کے وسیلہ سے مسیح یسوع میں تمہارا باپ بنا۔
- ۱۶ پس میں تمہاری منت کرتا ہوں کہ میری مانند بنو۔
- ۱۷ اسی واسطے میں نے تیمتھیس کو تمہارے پاس بھیجا۔ وہ خداوند میں میرا پیارا اور دینتدار فرزند ہے اور میرے ان طریقوں کو جو مسیح میں ہیں تمہیں یاد دلائے گا جس طرح میں ہر جگہ ہر کلیسیا میں تعلیم دیتا ہوں۔
- ۱۸ بعض ایسی شیخی مارتے ہیں کہ گویا میں تمہارے پاس آنے کا ہی نہیں۔
- ۱۹ لیکن خداوند نے چاہا تو میں تمہارے پاس جلد آؤں گا اور شیخی بازوں کی باتوں کو نہیں بلکہ

اُن کی قُدرت کو معلوم کُروں گا۔

۲۰ کیونکہ خُدا کی بادشاہی باتوں پر نہیں بلکہ قُدرت پر مَوْقُوف ہے۔

۲۱ تُم کیا چاہتے ہو؟ کہ مِیں لکڑی لے کر تُمہارے پاس آؤں یا محبّت اور نرم مزاجی سے؟

کُرتھیوں ۱ باب ۵

۱ یہاں تک سُننے میں آیا ہے کہ تُم میں حرامکاری ہوتی ہے بلکہ ایسی حرامکاری جو غَیر قَوْموں میں بھی نہیں ہوتی چُنانچہ تُم میں سے ایک شخص اپنے باپ کی بیوی کو رکھتا ہے۔

۲ اور تُم افسوس تو کرتے نہیں تاکہ جس نے یہ کام کیا وہ تُم میں سے نکالا جائے بلکہ شیخی مارتے ہو۔

۳ لیکن مِیں گو جسم کے اعتبار سے مؤمُود نہ تھا مگر رُوح کے اعتبار سے حاضر ہو کر گویا بحالتِ موجودگی ایسا کرنے والے پر یہ حُکم دے چُکا ہوں۔

۴ کہ تُم اور میری رُوح ہمارے خُداوند یسوع کی قُدرت کے ساتھ جمع ہو تو ایسا شخص ہمارے خُداوند یسوع کے نام سے۔

۵ جسم کی ہلاکت کے لئِے شَیطان کے حوالہ کیا جائے تاکہ اُس کی رُوح خُداوند یسوع کے دِنِ نجات پائے۔

۶ تُمہارا فخر کرنا خُوب نہیں۔ کیا تُم نہیں جانتے کہ تھوڑا سا خمیر سارے گندھے ہوئے آٹے کو خمیر کر دیتا ہے؟

۷ پُرانا خمیر نکال کر اپنے آپ کو پاک کر لو تاکہ تازہ گندھا ہُوا آٹا بن جاؤ۔ چُنانچہ تُم بے خمیر ہو کیونکہ ہمارا بھی فسح یعنی مسیح قُربان ہُوا۔

۸ پس آؤ ہم اُمید کریں۔ نہ پُرانے خمیر سے اور نہ بدی اور شرارت کے خمیر سے بلکہ صاف دلی اور سچائی کی بے خمیر روٹی سے۔

۹ مِیں نے اپنے خط میں تُم کو یہ لکھا تھا کہ حرامکاروں سے صُحبت نہ رکھنا۔

۱۰ یہ تو نہیں کہ بالکل دُنیا کے حرامکاروں یا لالچیوں یا ظالموں یا بُت پرستوں سے ملنا ہی نہیں کیونکہ اِس صُورت میں تو تُم کو دُنیا ہی سے نکل جانا پڑتا۔

۱۱ لیکن میں نے تُم کو درحقیقت یہ لکھا تھا کہ اگر کوئی بھائی کہلا کر حرامکار یا لالچی یا بُت پرست یا گالی دینے والا یا شرابی یا ظالم ہو تو اُس سے صُحبت نہ رکھو بلکہ ایسے کے ساتھ کھانا تک نہ کھاؤ۔

۱۲ کیونکہ مُجھے باہر والوں پر حُکم کرنے سے کیا واسطہ؟ کیا ایسا نہیں ہے کہ تُم تو اندر والوں پر حُکم کرتے ہو۔

۱۳ مگر باہر والوں پر خُدا حُکم کرتا ہے؟ پس اُس شَریر آدمی کو اپنے درمیان سے نکال دو۔

گرتھیوں ۱ باب ۶

- ۱ کیا تم میں سے کسی کو یہ جرات ہے کہ جب دوسروں کے ساتھ مقدمہ ہو تو فیصلہ کرے لے کرے
دینوں کے پاس جائے اور مقدسوں کے پاس نہ جائے؟
- ۲ کیا تم نہیں جانتے کہ مقدس لوگ دنیا کا انصاف کریں گے؟ پس جب تم کو دنیا کا انصاف کرنا
ہے تو کیا چھوٹے سے چھوٹے جھگڑوں کے بھی فیصلہ کرنے کے لائق نہیں؟
- ۳ کیا تم نہیں جانتے کہ ہم فرشتوں کا انصاف کریں گے؟ تو کیا ہم دنیوی معاملے میں فیصلہ نہ
کریں؟
- ۴ پس اگر تم میں دنیوی مقدمے ہوں تو کیا ان کا منصف مقرر کرو گے جو کلیسیا میں حقیر
سمجھے جاتے ہیں؟
- ۵ میں تمہیں شرمندہ کرنے کے لئے یہ کہتا ہوں۔ کیا واقعی تم میں ایک بھی دانا نہیں ملتا جو اپنے
بھائیوں کا فیصلہ کر سکے؟
- ۶ بلکہ بھائی بھائیوں میں مقدمہ ہوتا ہے اور وہ بھی بے دینوں کے آگے۔
- ۷ لیکن دراصل تم میں بڑا نقص یہ ہے کہ آپس میں مقدمہ بازی کرتے ہو۔ ظلم اٹھانا کیوں نہیں بہتر
جانتے؟ اپنا نقصان کیوں نہیں قبول کرتے؟
- ۸ بلکہ تم ہی ظلم کرتے اور نقصان پہنچاتے ہو اور وہ بھی بھائیوں کو۔
- ۹ کیا تم نہیں جانتے کہ بدکار خدا کی بادشاہی کے وارث نہ ہونگے؟ فریب نہ کھاؤ۔ نہ حرامکار خدا
کی بادشاہی کے وارث ہونگے۔ نہ بُت پرست نہ زنا کار نہ عیاش۔ نہ لوندے باز۔
- ۱۰ نہ چور۔ نہ لالچی نہ شرابی۔ نہ گالیاں بکنے والے نہ ظالم۔
- ۱۱ اور بعض تم میں ایسے ہی تھے بھی مگر تم خداوند یسوع مسیح کے نام سے اور ہمارے خدا کے
روح سے ڈھل گئے اور پاک ہوئے اور راست باز بھی ٹھہرے۔
- ۱۲ سب چیزیں میرے لئے روا تو ہیں مگر سب چیزیں مفید نہیں۔ سب چیزیں میرے لئے روا تو ہیں
لیکن میں کسی چیز کا پابند نہ ہوں گا۔
- ۱۳ کھانے پیٹ کے لئے ہیں اور پیٹ کھانوں کے لئے لیکن خدا اُس کو اور اُن کو نیست کرے گا
مگر بدن حرامکاری کے لئے نہیں بلکہ خداوند کے لئے ہے اور خداوند بدن کے لئے۔
- ۱۴ اور خدا نے خداوند کو بھی جلایا اور ہم کو بھی اپنی قدرت سے جلائے گا۔
- ۱۵! کیا تم نہیں جانتے کہ تمہارے بدن مسیح کا اعضا ہیں؟ برگز نہیں
- ۱۶ کیا تم نہیں جانتے کہ جو کوئی کسی سے صحبت کرتا ہے وہ اُس کے ساتھ ایک تن ہوتا ہے؟
کیونکہ وہ فرماتا ہے کہ وہ دونوں ایک تن ہوں گے۔
- ۱۷ اور جو خداوند کی صحبت میں رہتا ہے وہ اُس کے ساتھ ایک روح ہوتا ہے۔
- ۱۸ حرامکاری سے بھاگو۔ جتنے گناہ آدمی کرتا ہے وہ بدن سے باہر ہیں مگر حرامکار اپنے بدن کا
بھی گنہگار ہے۔
- ۱۹ کیا تم نہیں جانتے کہ تمہارا بدن روح القدس کا مقدس ہے جو تم میں بسا ہوا ہے اور تم کو خدا
کی طرف سے ملا ہے؟ اور تم اپنے نہیں۔
- ۲۰ کیونکہ قیمت سے خریدے گئے ہو۔ پس اپنے بدن سے خدا کا جلال ظاہر کرو۔

گرتھیوں ۱ باب ۷

- ۱ جو باتیں تم نے لکھی تھیں ان کی بابت یہ ہے۔ مرد کے لئے اچھا ہے کہ عورت کو نہ چھوئے۔
- ۲ لیکن حرامکاری کے اندیشہ سے ہر مرد اپنی بیوی اور ہر عورت اپنا شوہر رکھے۔
- ۳ شوہر بیوی کا حق ادا کرے اور ویسا ہی بیوی شوہر کا۔
- ۴ بیوی اپنے بدن کی مختار نہیں بلکہ شوہر ہے۔ اسی طرح شوہر بھی اپنے بدن کا مختار نہیں بلکہ بیوی۔
- ۵ تم ایک دوسرے سے جدا نہ رہو مگر تھوڑی مدت تک آپس کی رضامندگی سے تاکہ دعا کے واسطے فرصت ملے اور پھر اکٹھے ہو جاؤ۔ ایسا نہ ہو کہ غلبہٴ نفس کے سبب شیطان تم کو آزمائے۔
- ۶ لیکن یہ میں اجازت کے طور پر کہتا ہوں۔ حکم کے طور پر نہیں۔
- ۷ اور میں تو یہ چاہتا ہوں کہ جیسا میں ہوں ویسے ہی سب آدمی ہوں لیکن ہر ایک کو خدا کی طرف سے خاص خاص توفیق ملی ہے۔ کسی کو کسی طرح کی۔ کسی کو کسی طرح کی۔
- ۸ پس میں بے بیابوں اور بیواؤں کے حق میں یہ کہتا ہوں کہ ان کے لئے ایسا ہی رہنا اچھا ہے جیسا میں ہوں۔
- ۹ لیکن اگر ضبط نہ کر سکو تو بیاہ کر لیں کیونکہ بیاہ کرنا مست ہونے سے بہتر ہے۔
- ۱۰ مگر جن کا بیاہ ہو گیا ہے ان کو میں نہیں بلکہ خداوند حکم دیتا ہے کہ بیوی اپنے شوہر سے جدا نہ ہو۔
- ۱۱ اور اگر جدا ہو تو یا بے نکاح رہے یا اپنے شوہر سے بھر ملاپ کر لے (نہ شوہر بیوی کو چھوڑے۔)
- ۱۲ باقیوں سے میں ہی کہتا ہوں نہ خداوند کہ اگر کسی بھائی کی بیوی بالیمان نہ ہو اور اُس کے ساتھ رہنے کو راضی ہو تو وہ اُس کو نہ چھوڑے
- ۱۳ اور جس عورت کا شوہر بالیمان نہ ہو اور اُس کے ساتھ رہنے کو راضی ہو تو وہ شوہر کو نہ چھوڑے۔
- ۱۴ کیونکہ جو شوہر بالیمان نہیں وہ بیوی کے سبب سے پاک ٹھہرتا ہے اور جو بیوی بالیمان نہیں وہ مسیحی شوہر کے باعث پاک ٹھہرتی ہے ورنہ تمہارے فرزند ناپاک ہوتے مگر اب پاک ہیں۔
- ۱۵ لیکن مرد جو بالیمان نہ ہو اگر وہ جدا ہو تو جدا ہونے دو۔ ایسی حالت میں کوئی بھائی یا بہن پابند نہیں اور خدا نے ہم کو میل ملاپ کے لئے بلایا ہے۔
- ۱۶ کیونکہ اے عورت! تجھے کیا خبر ہے کہ شاید تو اپنے شوہر کو بچا لے؟ اور اے مرد! تجھ کو کیا خبر ہے کہ شاید تو اپنی بیوی کو بچا لے؟
- ۱۷ مگر جیسا خداوند نے ہر ایک کو حصہ دیا ہے اور جس طرح خدا نے ہر ایک کو بلایا ہے اسی طرح وہ چلے اور میں سب کلیسیاؤں میں ایسا ہی مقرر کرتا ہوں۔
- ۱۸ جو مختون بلایا گیا وہ نامختون نہ ہو جائے۔ جو نامختونی کی حالت میں بلایا گیا وہ مختون نہ ہو

جائے۔

- ۱۹ نہ ختنہ کوئی چیز ہے نہ نامختونی بلکہ خُدا کے حُکموں پر چلنا ہی سب کُچھ ہے۔
- ۲۰ ہر شخص جس حالت میں بُلایا گیا ہو اُسی میں رہے۔
- ۲۱ اگر تُو غلامی کی حالت میں بُلایا گیا تو فکر نہ کر لیکن اگر تُو آزاد ہو سکے تو اِسی کو اِختیار کر۔
- ۲۲ کیونکہ جو شخص غلامی کی حالت میں خُداوند میں بُلایا گیا ہے وہ خُداوند کا آزاد کیا ہُوّا ہے۔ اِسی طرح جو آزادی کی حالت میں بُلایا گیا ہے وہ مَسیح کا غلام ہے۔
- ۲۳ تُم قیمت سے خریدے گئے ہو۔ آدمیوں کے غلام نہ بنو۔
- ۲۴ اے بھائیو! جو کوئی جس حالت میں بُلایا گیا ہو وہ اُسی حالت میں خُدا کے ساتھ رہے۔
- ۲۵ کُنواریوں کے حق میں میرے پاس خُداوند کا حُکم نہیں لیکن دِیانتدار ہونے کے لئے جیسا خُداوند کی طرف سے مُجھ پر رحم ہُوّا اُس کے مُوافق اپنی رائے دیتا ہوں۔
- ۲۶ پس مَوْجُودہ مُصِیبت کے خیال سے میری رائے میں آدمی کے لئے یہی بہتر ہے کہ جیسا ہے ویسا ہی رہے۔
- ۲۷ اگر تیرے پیوی ہے تو اُس سے جُدا ہونے کی کوشش نہ کر اور اگر تیرے پیوی نہیں تو پیوی کی تلاش نہ کر۔
- ۲۸ لیکن تُو بیاہ کرے بھی تو گناہ نہیں اور اگر کُنواری بیابی جائے تو گناہ نہیں مگر ایسے لوگ جِسْمانی تکلیف پائیں گے اور میں تُمہیں بچانا چاہتا ہوں۔
- ۲۹ مگر اے بھائیو! میں یہ کہتا ہوں کہ وقت تنگ ہے۔ پس آگے کو چاہئے کہ پیوی والے ایسے ہوں کہ گویا اُن کی پیویاں نہیں۔
- ۳۰ اور رونے والے ایسے ہوں گویا نہیں روتے اور خُوشی کرنے والے ایسے ہوں گویا خُوشی نہیں کرتے اور خریدنے والے ایسے ہوں گویا مال نہیں رکھتے۔
- ۳۱ اور دُنوی کاروبار کرنے والے ایسے ہوں کہ دُنیا ہی کہ نہ ہو جائیں کیونکہ دُنیا کی شکل بدلتی جاتی ہے۔
- ۳۲ پس میں یہ چاہتا ہوں کہ تُم بے فکر رہو۔ بے بیابا شخص خُداوند کی فکر میں رہتا ہے کہ کِس طرح خُداوند کو راضی کرے۔
- ۳۳ مگر بیابا ہُوّا شخص دُنیا کی فکر میں رہتا ہے کہ کِس طرح اپنی پیوی کو راضی کرے۔
- ۳۴ بیابی اور بے بیابی میں بھی فرق ہے۔ بے بیابی خُداوند کی فکر میں رہتی ہے تاکہ اُس کا جِسْم اور رُوح دونوں پاک ہوں مگر بیابی ہُوئی عورت دُنیا کی فکر میں رہتی ہے کہ کِس طرح اپنے شوہر کو راضی کرے۔
- ۳۵ یہ تُمہارے فائدے کے لئے کہتا ہوں نہ کہ تُمہیں پھنسانے کے لئے بلکہ اِس لئے کہ جو زیبا ہے وُبی عمل میں آئے اور تُم خُداوند کی خدمت میں بے وسوسہ مشغول رہو۔
- ۳۶ اور اگر کوئی یہ سمجھے کہ میں اپنی اُس کُنواری لڑکی کی حق تلافی کرتا ہوں جس کی جوانی ڈھل چلی ہے اور ضرورت بھی معلوم ہو تو اِختیار ہے اِس میں گناہ نہیں۔ وہ اُس کا بیاہ ہونے دے۔
- ۳۷ مگر جو اپنے دل میں پُختہ ہو اور اُس کی کُچھ ضرورت نہ ہو بلکہ اپنے ارادہ کے انجام دینے پر

- ۳۸ قادر ہو اور دل میں قصد کر لیا ہو کہ میں اپنی لڑکی کو بے نکاح رکھوں گا وہ اچھا کرتا ہے۔
 پس جو اپنی کنواری لڑکی کو بیاہ دیتا ہے وہ اچھا کرتا ہے اور جو نہیں بیابتا ہے وہ اور بھی اچھا کرتا ہے۔
- ۳۹ جب تک کہ عورت کا شوہر جیتا ہے وہ اُس کی پابند ہے پر جب اُس کا شوہر مر جائے تو جس سے چاہے بیاہ کر سکتی ہے مگر صرف خُداوند میں۔
- ۴۰ لیکن جیسی ہے اگر ویسی ہی رہے تو میری رائے میں زیادہ خوش نصیب ہے اور میں سمجھتا ہوں کہ خُدا کا رُوح مُجھ میں بھی ہے۔

گرتھیوں ۱ باب ۸

- ۱ اب بُتوں کی قُربانیوں کی بابت یہ ہے۔ ہم جانتے ہیں کہ ہم سب علم رکھتے ہیں۔ علم غرور پیدا کرتا ہے لیکن محبت ترقی کا باعث ہے۔
- ۲ اگر کوئی گُمان کرے کہ میں کُچھ جانتا ہوں تو جیسا جاننا چاہئے ویسا اب تک نہیں جانتا۔
- ۳ لیکن جو کوئی خُدا سے محبت رکھتا ہے اُس کو خُدا پہچانتا ہے۔
- ۴ پس بُتوں کی قُربانیوں کے گوشت کھانے کی نسبت ہم جانتے ہیں کہ بُت دُنیا میں کوئی چیز نہیں اور سوا ایک کے اور کوئی خُدا نہیں۔
- ۵ اگرچہ آسمان اور زمین میں بہت سے خُدا کہلاتے ہیں (چنانچہ بہتیرے خُدا اور بہتیرے خُداوند ہیں)۔
- ۶ لیکن ہمارے نزدیک تو ایک ہی خُدا ہے یعنی باپ جس کی طرف سے سب چیزیں ہیں اور ہم اُسی کے لئے ہیں اور ایک ہی خُداوند ہے یعنی یسوع مسیح جس کے وسیلہ سے سب چیزیں موجود ہوئیں اور ہم بھی اُسی کے وسیلہ سے ہیں۔
- ۷ لیکن سب کو یہ علم نہیں بلکہ بعض کو اب تک بُت پرستی کی عادت ہے۔ اِس لئے اُس گوشت کو بُت کی قُربانی جان کر کھاتے ہیں اور اُن کا دل چُونکہ کمزور ہے اُلودہ ہو جاتا ہے۔
- ۸ کھانا ہمیں خُدا سے نہیں ملائے گا اگر نہ کھائیں تو ہمارا کُچھ نقصان نہیں اور اگر کھائیں تو کُچھ نفع نہیں۔
- ۹ لیکن ہوشیار رہو! ایسا نہ ہو کہ تمہاری یہ آزادی کمزوروں کے لئے ٹھوکر کا باعث ہو جائے۔
- ۱۰ کیونکہ اگر کوئی توجہ صاحبِ علم کو بُت خانہ میں کھانا کھاتے دیکھے اور وہ کمزور شخص ہو تو کیا اُس کا دل بُتوں کی قُربانی کھانے پر دلیر نہ ہو جائے گا؟
- ۱۱ غرض تیرے علم کے سبب سے وہ کمزور شخص یعنی وہ بھائی جس کی خاطر مسیح مُوا بلاک ہو جائے گا۔
- ۱۲ اور تم اِس طرح بھائیوں کے گنہگار ہو کر اور اُن کے کمزور دل کو گھایل کر کے مسیح کے گنہگار ٹھہرتے ہو۔
- ۱۳ اِس سبب سے اگر کھانا میرے بھائی کو ٹھوکر کھلائے تو میں کبھی برگز گوشت نہ کھاؤں گا

تاکہ اپنے بھائی کے لئے ٹھوکر کا سبب نہ بنوں۔

گرتھیوں ۱ باب ۹

- ۱ کیا میں آزاد نہیں؟ کیا میں رسول نہیں؟ کیا میں نے یسوع کو نہیں دیکھا جو ہمارا خُداوند ہے؟
کیا تم خُداوند میں میرے بنائے ہوئے نہیں؟
- ۲ اگر میں اوروں کے لئے رسول نہیں تو تمہارے لئے تو بیشک ہوں کیونکہ تم خود خُداوند میں
میری رسالت پر مہر ہو۔
- ۳ جو میرا امتحان کرتے ہیں اُن کے لئے میرا یہی جواب ہے۔
- ۴ کیا ہمیں کھانے پینے کا اختیار نہیں؟
- ۵ کیا ہم کو یہ اختیار نہیں کہ کسی مسیحی بہن کو بیاہ کر لئے پھریں جیسا اور رسول اور خُداوند
کے بھائی اور کیفا کرتے ہیں؟
- ۶ یا مجھے اور برناباس کو ہی محنت مُشَقَّت سے باز رہنے کا اختیار نہیں؟
- ۷ کون سا سپاہی کبھی اپنی گرہ سے کھا کر جنگ کرتا ہے؟ کون تاجکستان لگا کر اُس کا پھل نہیں
کھاتا؟ یا گلہ چرا کر اُس گلے کا دودھ نہیں پیتا؟
- ۸ کیا میں یہ باتیں انسانی قیاس ہی کے مُوافق کہتا ہوں؟ کیا توریت بھی یہی نہیں کہتی؟
- ۹ چنانچہ موسیٰ کی توریت میں لکھا ہے کہ دائیں میں چلتے ہوئے بیل کا مُنہ نہ باندھنا۔ کیا خُدا کو
بیلوں کی فکر ہے؟
- ۱۰ یا خاص ہمارے واسطے یہ فرماتا ہے؟ ہاں یہ ہمارے واسطے لکھا گیا کیونکہ مُناسِب ہے کہ جوتے
والا اُمید پر جوتے اور دائیں چلانے والا حصّہ پانے کی اُمید پر دائیں چلائے۔
- ۱۱ پس جب ہم نے تمہارے لئے رُوحانی چیزیں بوئیں تو کیا یہ کوئی بڑی بات ہے کہ ہم تمہاری
جسمانی چیزوں کی فصل کاٹیں؟
- ۱۲ جب اوروں کا تم پر یہ اختیار ہے تو کیا ہمارا اس سے زیادہ نہ ہوگا؟ لیکن ہم نے اس اختیار سے
کام نہیں لیا بلکہ ہر چیز کی برداشت کرتے ہیں تاکہ ہمارے باعِث مسیح کی خوشخبری میں ہرج
نہ ہو۔
- ۱۳ کیا تم نہیں جانتے کہ جو مُقدّس چیزوں کی خدمت کرتے ہیں وہ بیکل سے کھاتے ہیں؟ اور جو
قُربان گاہ کے خدمت گزار ہیں وہ قُربان گاہ کے ساتھ حصّہ پاتے ہیں؟
- ۱۴ اسی طرح خُداوند نے بھی مُقرّر کیا ہے کہ خوشخبری سنانے والے خوشخبری کے وسیلہ سے گُدارہ
کریں۔
- ۱۵ لیکن میں نے ان میں سے کسی بات پر عمل نہیں کیا اور نہ اس غرض سے یہ لکھا کہ میرے
واسطے ایسا کیا جائے کیونکہ میرا مرنا ہی اس سے بہتر ہے کہ کوئی میرا فخر کھو دے۔
- ۱۶ اگر خوشخبری سناؤں تو میرا کُچھ فخر نہیں کیونکہ یہ تو میرے لئے ضروری بات ہے بلکہ مجھ پر
افسوس ہے اگر خوشخبری نہ سناؤں

- ۱۷ کیونکہ اگر اپنی مرضی سے یہ کرتا ہوں تو میرے لئے اجر ہے اور اگر اپنی مرضی سے نہیں کرتا تو مُختاری میرے سُپرد ہوئی ہے۔
- ۱۸ پس مجھے کیا اجر ملتا ہے؟ یہ کہ جب انجیل کی منادی کڑوں تو خوشخبری کو مُفت کر دوں تاکہ جو اختیار مجھے خوشخبری کے بارے میں حاصل ہے اُس کے مُوافق پورا عمل نہ کڑوں۔
- ۱۹ اگرچہ میں سب لوگوں سے آزاد ہوں پھر بھی میں نے اپنے آپ کو سب کا غلام بنا دیا ہے تاکہ اور بھی زیادہ لوگوں کو کھینچ لاؤں۔
- ۲۰ میں یہودیوں کے لئے یہودی بنا تاکہ یہودیوں کو کھینچ لاؤں۔ جو لوگ شریعت کے ماتحت ہیں اُن کے لئے میں شریعت کے ماتحت ہوا تاکہ شریعت کے ماتحتوں کو کھینچ لاؤں۔ اگرچہ خود شریعت کے ماتحت نہ تھا۔
- ۲۱ بے شرع لوگوں کے لئے بے شرع بنا تاکہ بے شرع لوگوں کو کھینچ لاؤں (اگرچہ خدا کے نزدیک بے شرع نہ تھا بلکہ مسیح کی شریعت کے تابع تھا)۔
- ۲۲ کمزوروں کے لئے کمزور بنا تاکہ کمزوروں کو کھینچ لاؤں۔ میں سب آدمیوں کے لئے سب کچھ بنا ہوا ہوں تاکہ کسی طرح سے بعض کو بچاؤں۔
- ۲۳ اور میں سب کچھ انجیل کی خاطر کرتا ہوں تاکہ اوروں کے ساتھ اُس میں شریک ہوؤں۔
- ۲۴ کیا تم نہیں جانتے کہ دوڑ میں دوڑنے والے دوڑتے تو سب ہی ہیں مگر انعام ایک ہی لئے جاتا ہے؟ تم بھی ایسے ہی دوڑو تاکہ جیتو۔
- ۲۵ اور ہر پہلوان سب طرح کا پرہیز کرتا ہے۔ وہ لوگ تو مُرجھانے والا سہرا پانے کے لئے یہ کرتے ہیں مگر ہم اُس سہرے کے لئے کرتے ہیں جو نہیں مُرجھاتا۔
- ۲۶ پس میں بھی اسی طرح دوڑتا ہوں یعنی بے ٹھکانا نہیں۔ میں اسی طرح مُکوں سے لڑتا ہوں یعنی اُس کی مانند نہیں جو ہوا کو مارتا ہے۔
- ۲۷ بلکہ میں اپنے بدن کو مارتا کوٹتا اور اُسے قابو میں رکھتا ہوں ایسا نہ ہو کہ اوروں میں منادی کر کے آپ نامقبول ٹھہروں۔

گرنتھیوں ۱ باب ۱۰

- ۱ آے بھائیو! میں تمہارا اِس سے ناواقف رہنا نہیں چاہتا کہ ہمارے سب باپ دادا بادل کے نیچے تھے اور سب کے سب سمندر میں سے گذرے۔
- ۲ اور سب ہی نے اُس بادل اور سمندر میں موسیٰ کا بیپتسمہ لیا۔
- ۳ اور سب نے ایک ہی رُوحانی خوراک کھائی۔
- ۴ اور سب نے ایک ہی رُوحانی پانی پیا کیونکہ وہ اُس رُوحانی چٹان میں سے پانی پیتے تھے جو اُن کے ساتھ ساتھ چلتی تھی اور وہ چٹان مسیح تھا۔
- ۵ مگر اُن میں اکثروں سے خدا راضی نہ ہوا۔ چنانچہ وہ بیابان میں ڈھیر ہو گئے۔
- ۶ یہ باتیں ہمارے واسطے عبرت ٹھہریں تاکہ ہم بُری چیزوں کی خواہش نہ کریں جیسے اُنہوں نے

- کی۔
- ۷ اور تُم بُت پرست نہ بنو جس طرح بعض اُن میں سے بن گئے تھے۔ چنانچہ لکھا ہے کہ لوگ کھانے پینے کو بیٹھے۔ پھر ناچنے کودنے کو اُٹھے۔
- ۸ اور ہم حرامکاری نہ کریں جس طرح اُن میں سے بعض نے کی اور ایک ہی دن میں تیس ہزار مارے گئے۔
- ۹ اور ہم خُداوند کی آزمائش نہ کریں جیسے اُن میں سے بعض نے کی اور سانپوں نے اُنہیں ہلاک کیا۔
- ۱۰ اور تُم بُڑبُڑاؤ نہیں جس طرح اُن میں سے بعض بُڑبُڑائے اور ہلاک کرنے والے سے ہلاک ہوئے۔
- ۱۱ یہ باتیں اُن پر عبرت کے لئے واقع ہوئیں اور ہم آخری زمانہ ولوں کی نصیحت کے واسطے لکھی گئیں۔
- ۱۲ پس جو کوئی اپنے آپ کو قائم سمجھتا ہے وہ خیردار رہے کہ گر نہ پڑے۔
- ۱۳ تُم کسی ایسی آزمائش میں نہیں پڑے جو انسان کی برداشت سے باہر ہو اور خُدا سچا ہے۔ وہ تُم کو تمہاری طاقت سے زیادہ آزمائش میں نہ پڑنے دے گا بلکہ آزمائش کے ساتھ نکلنے کی راہ بھی پیدا کرے گا تاکہ تُم برداشت کر سکو۔
- ۱۴ اِس سبب سے اے میرے پیارو! بُت پرستی سے بھاگو۔
- ۱۵ میں عقل مند جان کر تُم سے کلام کرتا ہوں۔ جو میں کہتا ہوں تُم آپ اُسے پرکھو۔
- ۱۶ وہ برکت کا پیالہ جس پر ہم برکت چاہتے ہیں کیا مسیح کے خُون کی شِراکت نہیں؟ وہ روٹی جسے ہم توڑتے ہیں کیا مسیح کے بدن کی شِراکت نہیں؟
- ۱۷ چُونکہ روٹی ایک ہی ہے اِس لئے ہم جو بہت سے ہیں ایک بدن ہیں کیونکہ ہم سب اُس کی ایک روٹی میں شریک ہوتے ہیں۔
- ۱۸ جو جسم کے اعتبار سے اسرائیلی ہیں اُن پر نظر کرو۔ کیا قربانی کو گوشت کھانے والے قربان گاہ کے شریک نہیں؟
- ۱۹ پس میں کیا یہ کہتا ہوں کہ بُتوں کی قربانی کُچھ چیز ہے یا بُت کُچھ چیز ہے؟
- ۲۰ نہیں بلکہ یہ کہتا ہوں کہ جو قربانی غیر قومیں کرتیں ہیں شیاطین کے لئے قربانی کرتی ہیں نہ کہ خُدا کے لئے اور میں نہیں چاہتا کہ تُم شیاطین کے شریک ہو۔
- ۲۱ تُم خُداوند کے پیالے اور شیاطین کے پیالے دونوں میں سے نہیں پی سکتے۔ خُداوند کے دسترخوان اور شیاطین کے دسترخوان دونوں پر شریک نہیں ہو سکتے۔
- ۲۲ کیا ہم خُداوند کی غیرت کو جوش دلاتے ہیں؟ کیا ہم اُس سے زور آور ہیں؟
- ۲۳ یہ سب چیزیں روا تو ہیں مگر سب چیزیں مفید نہیں۔ سب چیزیں روا تو ہیں مگر سب چیزیں ترقی کا باعث نہیں۔
- ۲۴ کوئی اپنی بہتری نہ ڈھونڈے بلکہ دوسرے کی۔
- ۲۵ جو کُچھ قصابوں کی دُکانوں میں بکتا ہے وہ کھاؤ اور دینی امتیاز کے سبب سے کُچھ نہ پُوچھو۔
- ۲۶ کیونکہ زمین اور اُس کی معموری خُداوند کی ہے۔
- ۲۷ اگر بے ایمانوں میں سے کوئی تمہاری دعوت کرے اور تُم جانے پر راضی ہو تو جو کُچھ آگے

- ۲۸ رکھا جائے اُسے کھاؤ اور دینی امتیاز کے سبب سے کُچھ نہ پُوجھو۔
لیکن اگر کوئی تم سے کہے کہ یہ قربانی کا گوشت ہے تو اُس کے سبب سے جس نے تمہیں
جتایا اور دینی امتیاز کے سبب سے نہ کھاؤ۔
- ۲۹ دینی امتیاز سے میرا مطلب تیرا امتیاز نہیں بلکہ اُس دوسرے کا۔ بھلا میری آزادی دوسرے شخص
کے امتیاز سے کیوں پرکھی جائے؟
- ۳۰ اگر میں شکر کر کے کھاتا ہوں تو جس چیز پر شکر کرتا ہوں اُس کے سبب سے کس لئے بدنام کیا
جاتا ہوں؟
- ۳۱ پس تم کھاؤ یا پیو یا جو کُچھ کرو سب خُدا کے جلال کے لئے کرو۔
- ۳۲ تم نہ یہودیوں کے لئے ٹھوکر کا باعث بنو نہ یونانیوں کے لئے نہ خُدا کی کلیسیا کے لئے۔
- ۳۳ چنانچہ میں بھی سب باتوں میں سب کو خُوش کرتا ہوں اور اپنا نہیں بلکہ بہتوں کا فائدہ ڈھونڈتا
ہوں تاکہ وہ نجات پائیں۔

گرتھیوں ۱ باب ۱۱

- ۱ تم میری مانند بنو جیسا میں مسیح کی مانند بنتا ہوں۔
- ۲ میں تمہاری تعریف کرتا ہوں کہ تم ہر بات میں مجھے یاد رکھتے ہو اور جس طرح میں نے تمہیں
روایتیں پہنچا دیں تم اسی طرح اُن کو برقرار رکھتے ہو۔
- ۳ پس میں تمہیں آگاہ کرنا چاہتا ہوں کہ ہر مرد کا سر مسیح اور عورت کا سر مرد اور مسیح کا سر
خُدا ہے۔
- ۴ جو مرد سر ڈھنکے ہوئے دُعا یا نبوت کرتا ہے وہ اپنے سر کو بے حُرمت کرتا ہے۔
- ۵ اور جو عورت بے سر ڈھنکے ہوئے دُعا یا نبوت کرتی ہے وہ اپنے سر کو بے حُرمت کرتی ہے
کیونکہ وہ سر مُندی کے برابر ہے۔
- ۶ اگر عورت اوڑھنی نہ اوڑھے تو بال بھی کٹائے۔ اگر عورت کا بال کٹانا یا سر مُندانہ شرم کی بات
ہے تو اوڑھنی اوڑھے۔
- ۷ البتہ مرد کو اپنا سر ڈھانکنا نہ چاہئے کیونکہ وہ خُدا کی صُورت اور اُس کا جلال ہے مگر عورت
مرد کا جلال ہے۔
- ۸ اس لئے کہ مرد عورت سے نہیں بلکہ عورت مرد سے ہے۔
- ۹ اور مرد عورت کے لئے نہیں بلکہ عورت مرد کے لئے پیدا ہوئی۔
- ۱۰ پس فرشتوں کے سبب سے عورت کو چاہئے کہ اپنے سر پر محکُوم ہونے کی علامت رکھے۔
- ۱۱ تو بھی خُداوند میں نہ عورت مرد کے بغیر ہے نہ مرد عورت کے بغیر۔
- ۱۲ کیونکہ جیسے عورت مرد سے ہے ویسے ہی مرد بھی عورت کے وسیلہ سے ہے مگر سب چیزیں
خُدا کی طرف سے ہیں۔
- ۱۳ تم آپ ہی انصاف کرو۔ کیا عورت کا بے سر ڈھنکے خُدا سے دُعا کرنا مُناسِب ہے؟

- ۱۴ کیا تم کو طبعی طور پر بھی معلوم نہیں کہ اگر مرد لمبے بال رکھتے تو اُس کی بے حرمتی ہے؟
- ۱۵ اور اگر عورت کے لمبے بال ہوں تو اُس کی زینت ہے کیونکہ بال اُسے پردہ کے لئے دئے گئے ہیں۔
- ۱۶ لیکن اگر کوئی حُجَّتی نِکلے تو یہ جان لے کہ ہمارا ایسا دستور ہے نہ خُداوند کی کلیسیاؤں کا۔
- ۱۷ لیکن یہ حُکم جو دیتا ہوں اِس میں تمہاری تعریف نہیں کرتا۔ اِس لئے کہ تمہارے جمع ہونے سے فائدہ نہیں بلکہ نُقصان ہوتا ہے۔
- ۱۸ کیونکہ اوّل تو میں یہ سنتا ہوں کہ جس وقت تمہاری کلیسیا جمع ہوتی ہے تو تم میں تفرقے ہوتے ہیں اور میں اِس کا کسی قدر یقین بھی کرتا ہوں۔
- ۱۹ کیونکہ تم میں بدعتوں کا بھی ہونا ضرور ہے تاکہ ظاہر ہو جائے کہ تم میں مقبول کون سے ہیں۔
- ۲۰ پس جب تم باہم جمع ہوتے ہو تو تمہارا وہ کھانا عشاٰی ربّانی نہیں ہوسکتا۔
- ۲۱ کیونکہ کھانے کے وقت ہر شخص دُوسرے سے پہلے اپنا عشاٰ کھا لیتا ہے اور کوئی تو بھوکا رہتا ہے اور کسی کو نشہ ہو جاتا ہے۔
- ۲۲ کیوں؟ کھانے پینے کے لئے تمہارے گھر نہیں؟ یا خُدا کی کلیسیا کو ناچیز جانتے اور جن کے پاس نہیں اُن کو شرمندہ کرتے ہو؟ میں تم سے کیا کہوں؟ میں تعریف نہیں کرتا۔
- ۲۳ کیونکہ یہ بات مجھے خُداوند سے پہنچی اور میں نے تم کو بھی پہنچا دی کہ خُداوند یسوع نے جس رات وہ پکڑوایا گیا روٹی لی۔
- ۲۴ اور شکر کر کے توڑی اور کہا یہ میرا بدن ہے جو تمہارے لئے ہے۔ میری یادگاری کے واسطے یہی کیا کرو۔
- ۲۵ اِسی طرح اُس نے کھانے کے بعد پیالہ بھی لیا اور کہا یہ پیالہ میرے خُون میں نیا عہد ہے۔ جب کبھی پیو میری یادگاری کے لئے یہی کیا کرو۔
- ۲۶ کیونکہ جب کبھی تم یہ روٹی کھاتے اور اِس پیالے میں سے پیتے ہو تو خُداوند کی مَوْت کا اِظہار کرتے ہو۔ جب تک وہ نہ آئے۔
- ۲۷ اِس واسطے جو کوئی نامناسب طور پر خُداوند کی روٹی کھائے یا اُس کے پیالے میں سے پئے وہ خُداوند کے بدن اور خُون کے بارے میں قُصُوروار ہوگا۔
- ۲۸ پس آدمی اپنے آپ کو آزما لے اور اِسی طرح اُس روٹی سے کھائے اور پیالے میں سے پئے۔
- ۲۹ کیونکہ جو کھاتے پیتے وقت خُداوند کے بدن کو نہ پہچانے وہ اِس کھانے پینے سے سزا پائے گا۔
- ۳۰ اِسی سبب سے تم میں بھتیرے کمزور اور بیمار ہیں اور بھت سے سو بھی گئے۔
- ۳۱ اگر ہم اپنے آپ کو جانچتے تو سزا نہ پاتے۔
- ۳۲ لیکن خُداوند ہم کو سز دے کر تربیت کرتا ہے تاکہ ہم دُنیا کے ساتھ مُجرِم نہ ٹھہریں۔
- ۳۳ پس آئے میرے بھائیو! جب تم کھانے کے لئے جمع ہو تو ایک دُوسرے کی راہ دیکھو۔
- ۳۴ اگر کوئی بھوکا ہو تو اپنے گھر میں کھا لے تاکہ تمہارا جمع ہونا سزا کا باعث نہ ہو اور باقی باتوں کو میں آ کر دُرست کر دوں گا۔

گرتھیوں ۱ باب ۱۲

- ۱ اے بھائیو! میں نہیں چاہتا کہ تم رُوحانی نعمتوں کے بارے میں بے خبر رہو۔
- ۲ تم جانتے ہو کہ جب تم غیر قوم تھے تو گونگے بٹوں کے پیچھے جس طرح کوئی تم کو لے جاتا تھا اسی طرح جاتے تھے۔
- ۳ پس میں تمہیں جتاتا ہوں کہ جو کوئی خُدا کے رُوح کی ہدایت سے بولتا ہے وہ نہیں کہتا کہ یسوع ملعون ہے اور نہ کوئی رُوح القدس کے بغیر کہہ سکتا ہے کہ یسوع خُداوند ہے۔
- ۴ نعمتیں تو طرح طرح کی ہیں مگر رُوح ایک ہی ہے۔
- ۵ اور خدمتیں بھی طرح طرح کی ہیں مگر خُداوند ایک ہی ہے۔
- ۶ اور تاثیریں بھی طرح طرح کی ہیں مگر خُدا ایک ہی ہے جو سب میں ہر طرح کا اثر پیدا کرتا ہے۔
- ۷ لیکن ہر شخص میں رُوح کا ظہور فائدہ پہنچانے کے لئے ہوتا ہے۔
- ۸ کیونکہ ایک کو رُوح کے وسیلہ سے حکمت کا کلام عنایت ہوتا ہے اور دوسرے کو اسی رُوح کی موافق علمیت کا کلام۔
- ۹ کسی کو اسی رُوح سے ایمان اور کسی کو اسی ایک رُوح سے شفا دینے کی توفیق۔
- ۱۰ کسی کو معجزوں کی قدرت۔ کسی کو نبوت کی۔ کسی کو رُوحوں کا امتیاز۔ کسی کو طرح طرح کی زبانیں۔ کسی کو زبانوں کو ترجمہ کرنا۔
- ۱۱ لیکن یہ سب تاثیریں وہی ایک رُوح کرتا ہے اور جس کو جو چاہتا ہے بانٹتا ہے۔
- ۱۲ کیونکہ جس طرح بدن ایک ہے اور اُس کے اعضا بہت سے ہیں اور بدن کے سب اعضا گو بہت سے ہیں مگر باہم مل کر ایک ہی بدن ہیں اسی طرح مسیح بھی ایک ہے۔
- ۱۳ کیونکہ ہم سب نے خواہ یہودی ہو خواہ یونانی۔ خواہ غلام خواہ آزاد۔ ایک ہی رُوح کے وسیلہ سے ایک بدن کے ہونے کے لئے بیٹسمہ لیا اور ہم سب کو ایک ہی رُوح پلایا گیا۔
- ۱۴ چنانچہ بدن میں ایک ہی عضو نہیں بلکہ بہت سے ہیں۔
- ۱۵ اگر پاؤں کہے چونکہ میں ہاتھ نہیں اس لئے بدن کا نہیں تو وہ اس سبب سے بدن سے خارج تو نہیں۔
- ۱۶ اور اگر کان کہے چونکہ میں آنکھ نہیں اس لئے بدن کا نہیں تو وہ اس سبب سے بدن سے خارج تو نہیں۔
- ۱۷ اگر سارا بدن آنکھ ہوتا تو سننا کہاں ہوتا؟ اگر سننا ہی سننا ہوتا تو سونگھنا کہاں ہوتا؟
- ۱۸ مگر فی الواقعی خُدا نے ہر ایک عضو کو بدن میں اپنی مرضی کے موافق رکھا ہے۔
- ۱۹ اگر وہ سب ایک ہی عضو ہوتے تو بدن کہاں ہوتا؟
- ۲۰ مگر اب اعضا بہت سے ہیں لیکن بدن ایک ہی ہے۔
- ۲۱ پس آنکھ ہاتھ سے نہیں کہہ سکتی کہ میں تیری مُحتاج نہیں اور نہ سر پاؤں سے کہہ سکتا ہے کہ میں تیرا مُحتاج نہیں۔
- ۲۲ بلکہ بدن کے وہ اعضا جو اوروں سے کمزور معلوم ہوتے ہیں بہت ہی ضروری ہیں۔
- ۲۳ اور بدن کے وہ اعضا جنہیں ہم اوروں کی نسبت ذلیل جانتے ہیں اُن ہی کو زیادہ عزت دیتے ہیں اور ہمارے نازیبا اعضا بہت زیبا ہو جاتے ہیں۔

- ۲۴ حالانکہ ہمارے زیبا اعضا محتاج نہیں مگر خُدا نے بدن کو اس طرح مُرکّب کیا کہ جو عضو مُحتاج ہے اُسی کو زیادہ عزّت دی جائے۔
- ۲۵ تاکہ بدن میں تفرقہ نہ پڑے بلکہ اعضا ایک دوسرے کی برابر فکر رکھیں۔
- ۲۶ پس اگر ایک عضو دُکھ پاتا ہے تو سب اعضا اُس کے ساتھ دُکھ پاتے ہیں اور اگر ایک عضو عزّت پاتا ہے تو سب اعضا اُس کے ساتھ خُوش ہوتے ہیں۔
- ۲۷ اِسی طرح تُم مل کر مسیح کا بدن ہو اور فرداً فرداً اعضا ہو۔
- ۲۸ اور خُدا نے کلیسیا میں الگ الگ شخص مُقرر کئے۔ پہلے رُشول دُوسرے نبی تیسرے اُستاد۔ پھر مُعجزے دیکھانے والے۔ پھر شفا دینے والے۔ مددگار۔ مُنتظِم۔ طرح طرح کی زبانیں بولنے والے۔
- ۲۹ کیا سب رُشول ہیں؟ کیا سب نبی ہیں؟ کیا سب اُستاد ہیں؟ کیا سب مُعجزے دیکھانے والے ہیں؟
- ۳۰ کیا سب کو شفا دینے کی قُوت عنایت ہوئی؟ کیا سب طرح طرح کی زبانیں بولتے ہیں؟ کیا سب ترجمہ کرتے ہیں؟
- ۳۱ تُم بڑی سے بڑی نعمتوں کی آرزو رکھو لیکن اُور بھی سب سے عُمده طریقہ میں تُمہیں بتاتا ہوں۔

گرتھیوں ۱ باب ۱۳

- ۱ اگر میں فرشتوں کی زبانیں بولوں اور محبت نہ رکھوں تو میں ٹھنڈھناتا پیتل یا جھنجھناتی جھانجھ ہوں۔
- ۲ اور اگر مجھے نُبوت ملے اور سب بھیدوں اور کُل علم کی واقفیت ہو اور میرا ایمان یہاں تک کامل ہو کہ پہاڑوں کو ہٹا دوں اور محبت نہ رکھوں تو میں کُچھ بھی نہیں۔
- ۳ اور اگر اپنا سارا مال غریبوں کو کھلا دوں یا اپنا بدن جلانے کو دے دوں اور محبت نہ رکھوں تو مجھے کُچھ بھی فائدہ نہیں۔
- ۴ محبت صابر ہے اور مہربان۔ محبت حسد نہیں کرتی۔ محبت شیخی نہیں مارتی اور پھولتی نہیں۔
- ۵ نازیبا کام نہیں کرتی۔ اپنی بہتری نہیں چاہتی۔ جھنجھلاتی نہیں۔ بدگمانی نہیں کرتی۔
- ۶ بدکاری سے خُوش نہیں ہوتی بلکہ راستی سے خُوش ہوتی ہے۔
- ۷ سب کُچھ سہ لیتی ہے۔ سب کُچھ یقین کرتی ہے سب باتوں کی اُمید رکھتی ہے۔ سب باتوں کی برداشت کرتی ہے۔
- ۸ محبت کو زوال نہیں۔ نُبوتیں ہوں تو موقوف ہو جائیں گی۔ زبانیں ہوں تو جاتی رہیں گی۔ علم ہو تو مٹ جائے گا۔
- ۹ کیونکہ ہمارا علم ناقص ہے اور ہماری نُبوت نامم۔
- ۱۰ لیکن جب کامل آئے گا تو ناقص جاتا رہے گا۔
- ۱۱ جب میں بچہ تھا تو بچوں کی طرح بولتا تھا۔ بچوں کی سی طبیعت تھی۔ بچوں کی سی سمجھ تھی لیکن جب جوان ہوا تو بچپن کی باتیں ترک کر دیں۔
- ۱۲ اب ہم کو آئینہ میں دھندلا سا دیکھائی دیتا ہے مگر اُس وقت رُوپرو دیکھیں گے۔ اس وقت میرا علم

۱۳ ناقص ہے مگر اُس وقت ایسے پورے طور پر پہچانوں گا جیسے میں پہچانا گیا ہوں۔
 غرض ایمان اُمید محبت یہ تینوں دائمی ہیں مگر افضل ان میں محبت ہے۔

گرتھیوں ۱ باب ۱۴

- ۱ محبت کے طالب ہو اور رُوحانی نعمتوں کی بھی آرزو رکھو۔ خصوصاً اس کی کہ نُبوت کرو۔
- ۲ کیونکہ جو بیگانہ زبان میں باتیں کرتا ہے وہ آدمیوں سے باتیں نہیں کرتا بلکہ خُدا سے اس لئے کہ اُس کی کوئی نہیں سمجھتا حالانکہ وہ اپنی رُوح کے وسیلہ سے بھید کی باتیں کہتا ہے۔
- ۳ لیکن جو نُبوت کرتا ہے وہ آدمیوں سے ترقی اور نصیحت اور تسلی کی باتیں کہتا ہے۔
- ۴ جو بیگانہ زبان میں باتیں کرتا ہے وہ اپنی ترقی کرتا ہے اور جو نُبوت کرتا ہے وہ کلیسیا کی ترقی کرتا ہے۔
- ۵ اگرچہ میں یہ چاہتا ہوں کہ تم سب بیگانہ زبانوں میں باتیں کرو لیکن زیادہ تر یہی چاہتا ہوں کہ نُبوت کرو اور اگر بیگانہ زبانیں بولنے والا کلیسیا کی ترقی کے لئے ترجمہ نہ کرے تو نُبوت کرنے والا اُس سے بڑا ہے۔
- ۶ پس آے بھائیو! اگر میں تمہارے پاس آکر بیگانہ زبانوں میں باتیں کروں اور مُکاشفہ یا علم یا نُبوت یا تعلیم کی باتیں تم سے نہ کہوں تو تم کو مُجھ سے کیا فائدہ ہوگا؟
- ۷ چنانچہ بے جان چیزوں میں بھی جن سے آواز نکلتی ہے مثلاً بانسری یا بربط اگر اُن کی آوازوں میں فرق نہ ہو تو جو پھونکا یا بجایا جاتا ہے وہ کیونکر پہچانا جائے؟
- ۸ اور اگر تُرہی کی آواز صاف نہ ہو تو کون لڑائی کے لئے تیار کرے گا؟
- ۹ ایسے ہی تم بھی اگر زبان سے واضح بات نہ کہو تو جو کہا جاتا ہے کیونکر سمجھا جائے گا؟ تم ہوا سے باتیں کرنے والے ٹھہرو گے۔
- ۱۰ دُنیا میں خواہ کتنی ہی مُختلف زبانیں ہوں اُن میں سے کوئی بھی بے معنی نہ ہوگی۔
- ۱۱ پس اگر میں کسی زبان کے معنی نہ سمجھوں تو بولنے والے کے نزدیک میں اجنبی ٹھہروں گا اور بولنے والا میرے نزدیک اجنبی ٹھہرے گا۔
- ۱۲ پس تم جب رُوحانی نعمتوں کی آرزو رکھتے ہو تو ایسی کوشش کرو کہ تمہاری نعمتوں کی افزونی سے کلیسیا کی ترقی ہو۔
- ۱۳ اس سبب سے جو بیگانہ زبان میں باتیں کرتا ہے وہ دُعا کرے کہ ترجمہ بھی کرسکے۔
- ۱۴ اس لئے کہ اگر میں کسی بیگانہ زبان میں دُعا کروں تو میری رُوح تو دُعا کرتی ہے مگر میری عقل بے کار ہے۔
- ۱۵ پس کیا کرنا چاہئے؟ میں رُوح سے بھی دُعا کروں گا اور عقل سے بھی دُعا کروں گا۔ رُوح سے بھی گاؤں گا اور عقل سے بھی گاؤں گا۔
- ۱۶ ورنہ اگر تو رُوح ہی سے حمد کرے گا تو ناواقف آدمی تیری شکرگذاری پر آمین کیونکر کہے گا؟ اس لئے کہ وہ نہیں جانتا کہ تو کیا کہتا ہے۔

- ۱۷ تُو تو بیشک اچھی طرح سے شکر کرتا ہے مگر دوسرے کی ترقی نہیں ہوتی۔
- ۱۸ میں خُدا کا شکر کرتا ہوں کہ تم سب سے زیادہ زبانیں بولتا ہوں۔
- ۱۹ لیکن کلیسیا میں بیگانہ زبان میں دس ہزار باتیں کہنے سے مجھے یہ زیادہ پسند ہے کہ اوروں کی تعلیم کے لئے پانچ ہی باتیں عقل سے کہوں۔
- ۲۰ آے بھائیو! تم سمجھ میں بچے نہ بنو۔ بدی میں تو بچے رہو مگر سمجھ میں جوان بنو۔
- ۲۱ تَوریت میں لکھا ہے کہ خُداوند فرماتا ہے میں بیگانہ زبان اور بیگانہ بولتوں سے اس اُمت سے باتیں کروں گا تو بھی وہ میری نہ سنیں گے۔
- ۲۲ پس بیگانہ زبانیں ایمانداروں کے لئے نہیں بلکہ بے ایمانوں کے لئے نشان ہیں اور نُبوت بے ایمانوں کے لئے نہیں بلکہ ایمانداروں کے لئے نشان ہے۔
- ۲۳ پس اگر ساری کلیسیا ایک جگہ جمع ہو اور سب کے سب بیگانہ زبانیں بولیں اور ناواقف یا بے ایمان لوگ اندر آجائیں تو کیا وہ تم کو دیوانہ نہ کہیں گے؟
- ۲۴ لیکن اگر سب نُبوت کریں اور کوئی بے ایمان یا ناواقف اندر آجائے تو سب اُسے قائل کر دیں گے اور سب اُسے پرکھ لیں گے۔
- ۲۵ اور اُس کے دل کے بھید ظاہر ہو جائیں گے۔ تب وہ منہ کے بل گر کر خُدا کو سجدہ کرے گا اور اقرار کرے گا کہ بیشک خُدا تم میں ہے۔
- ۲۶ پس آے بھائیو! کیا کرنا چاہئے؟ جب تم جمع ہوتے ہو تو ہر ایک کے دل میں مزمور یا تعلیم یا مُکاشفہ یا بیگانہ زبان یا ترجمہ ہوتا ہے۔ سب کُچھ رُوحانی ترقی کے لئے ہونا چاہئے۔
- ۲۷ اگر بیگانہ زبان میں باتیں کرنا ہو تو دو دو یا زیادہ سے زیادہ تین تین شخص باری باری سے بولیں اور ایک شخص ترجمہ کرے۔
- ۲۸ اور اگر کوئی ترجمہ کرنے والا نہ ہو تو بیگانہ زبان بولنے والا کلیسیا میں چُپکا رہے اور اپنے دل سے اور خُدا سے باتیں کرے۔
- ۲۹ نبیوں میں سے دو یا تین بولیں اور باقی اُن کے کلام کو پرکھیں۔
- ۳۰ لیکن اگر دوسرے پاس بیٹھے والے پر وحی اُترے تو پہلا خاموش ہو جائے۔
- ۳۱ کیونکہ تم سب کے سب ایک ایک کر کے نُبوت کر سکتے ہو تاکہ سب سیکھیں اور سب کو نصیحت ہو۔
- ۳۲ اور نبیوں کی رُوحیں نبیوں کے تابع ہیں۔
- ۳۳ کیونکہ خُدا ابتری کا نہیں بلکہ امن کا بانی ہے۔ جیسا مُقدّسوں کی سب کلیسیاؤں میں ہے۔
- ۳۴ عورتیں کلیسیا کے مجمع میں خاموش رہیں کیونکہ انہیں بولنے کا حُکم نہیں بلکہ تابع رہیں جیسا تَوریت میں بھی لکھا ہے۔
- ۳۵ اور اگر کُچھ سیکھنا چاہیں تو گھر میں اپنے اپنے شوہر سے پوچھیں کیونکہ عورت کا کلیسیا کے مجمع میں بولنا شرم کی بات ہے۔
- ۳۶ کیا خُدا کا کلام تم میں سے نکلا؟ یا صرف تم ہی تک پہنچا ہے؟
- ۳۷ اگر کوئی اپنے آپ کو نبی یا رُوحانی سمجھے تو یہ جان لے کہ جو باتیں میں تمہیں لکھتا ہوں وہ خُداوند کے حُکم ہیں۔

- ۳۸ اور اگر کوئی نہ جانے تو نہ جانے۔
- ۳۹ پس آئے بھائیو! نُبُوت کرنے کی آرزو رکھو اور زبانیں بولنے سے منع نہ کرو۔
- ۴۰ مگر سب باتیں شایستگی اور قرینہ کے ساتھ عمل میں آئیں۔

گرتھیوں ۱ باب ۱۵

- ۱ اب آئے بھائیو! میں تمہیں وہی خوشخبری جتائے دیتا ہوں جو پہلے دے چکا ہوں جسے تم نے قبول بھی کر لیا تھا اور جس پر قائم بھی ہو۔
- ۲ اسی کے وسیلہ سے تم کو نجات بھی ملتی ہے بشرطیکہ وہ خوشخبری جو میں نے تمہیں دی تھی یاد رکھتے ہو ورنہ تمہارا ایمان لانا بے فائدہ ہوا۔
- ۳ چنانچہ میں نے سب سے پہلے تم کو وہی بات پہنچا دی جو مجھے پہنچی تھی کہ مسیح کتابِ مقدس کے مطابق ہمارے گناہوں کے لئے مٹا۔
- ۴ اور دفن ہوا اور تیسرے دن کتابِ مقدس کے مطابق جی اٹھا۔
- ۵ اور کیفا کو اور اُس کے بعد اُن بارہ کو دکھائی دیا۔
- ۶ پھر پانچ سو سے زیادہ بھائیوں کو ایک ساتھ دکھائی دیا۔ جن میں سے اکثر اب تک موجود ہیں اور بعض سو گئے۔
- ۷ پھر یعقوب کو دکھائی دیا۔ پھر سب رسولوں کو۔
- ۸ اور سب سے پیچھے مجھ کو جو گویا ادھورے دنوں کی پیدائش ہوں دکھائی دیا۔
- ۹ کیونکہ میں رسولوں میں سب سے چھوٹا ہوں بلکہ رسول کہلانے کے لائق نہیں اس لئے کہ میں نے خدا کی کلیسیا کو ستایا تھا۔
- ۱۰ لیکن جو کچھ ہوں خدا کے فضل سے ہوں اور اُس کا فضل جو مجھ پر ہوا وہ بے فائدہ نہیں ہوا بلکہ میں نے اُن سب سے زیادہ محنت کی اور یہ میری طرف سے نہیں ہوئی بلکہ خدا کے فضل سے جو مجھ پر تھا۔
- ۱۱ پس خواہ میں ہوں خواہ وہ ہوں ہم یہی منادی کرتے ہیں اور اسی پر تم ایمان بھی لائے۔
- ۱۲ پس جب مسیح کی یہ منادی کی جاتی ہے کہ وہ مُردوں میں سے جی اٹھا تو تم میں سے بعض کس طرح کہتے ہیں کہ مُردوں کی قیامت ہے ہی نہیں؟
- ۱۳ اگر مُردوں کی قیامت نہیں تو مسیح بھی نہیں جی اٹھا۔
- ۱۴ اور اگر مسیح نہیں جی اٹھا تو ہماری منادی بھی بے فائدہ ہے اور تمہارا ایمان بھی بے فائدہ۔
- ۱۵ بلکہ ہم خدا کے جھوٹے گواہ ٹھہرے کیونکہ ہم نے خدا کے بابت یہ گواہی دی کہ اُس نے مسیح کو جلا دیا حالانکہ نہیں جلا یا اگر بالفرض مُردے نہیں جی اٹھتے۔
- ۱۶ اور اگر مُردے نہیں جی اٹھتے تو مسیح بھی نہیں جی اٹھا۔
- ۱۷ اور اگر مسیح نہیں جی اٹھا تو تمہارا ایمان بے فائدہ ہے تم اب تک اپنے گناہوں میں گرفتار ہو۔
- ۱۸ بلکہ جو مسیح میں سو گئے ہیں وہ بھی ہلاک ہوئے۔

- ۱۹ اگر ہم صرف اسی زندگی میں مسیح میں اُمید رکھتے ہیں تو سب آدمیوں سے زیادہ بدنصیب ہیں۔
- ۲۰ لیکن فی الواقع مسیح مُردوں میں سے جی اُٹھا ہے اور جو سو گئے ہیں اُن میں پہلا پھل ہوا۔
- ۲۱ کیونکہ جب آدمی کے سبب سے موت آئی تو آدمی ہی کے سبب سے مُردوں کی قیامت بھی آئی۔
- ۲۲ اور جیسے آدم میں سب مرتے ہیں ویسے ہی مسیح میں سب زندہ کئے جائیں گے۔
- ۲۳ لیکن ہر ایک اپنی اپنی باری سے۔ پہلا پھل مسیح۔ پھر مسیح کے آنے پر اُس کے لوگ۔
- ۲۴ اِس کے بعد آخرت ہوگی۔ اُس وقت وہ ساری حُکومت اور سارا اختیار اور قُدرت نیست کرکے بادشاہی کو خُدا یعنی باپ کے حوالہ کر دے گا۔
- ۲۵ کیونکہ جب تک کہ وہ سب دُشمنوں کو اپنے پاؤں تلے نہ لے آئے اُس کو بادشاہی کرنا ضرور ہے۔
- ۲۶ سب سے پچھلا دُشمن جو نیست کیا جائے گا وہ موت ہے۔
- ۲۷ کیونکہ خُدا نے سب کُچھ اُس کے پاؤں تلے کر دیا ہے مگر جب وہ فرماتا ہے کہ سب کُچھ اُس کے تابع کر دیا گیا تو ظاہر ہے کہ جس نے سب کُچھ اُس کے تابع کر دیا وہ الگ رہا۔
- ۲۸ اور جب سب کُچھ اُس کے تابع ہو جائے گا تو بیٹا خُود اُس کے تابع ہو جائے گا جس نے سب چیزیں اُس کے تابع کر دیں تاکہ سب میں خُدا ہی سب کُچھ ہو۔
- ۲۹ ورنہ جو لوگ مُردوں کے لئے بیتسمہ لیتے ہیں وہ کیا کریں گے؟ اگر مُردے جی اُٹھتے ہی نہیں تو پھر کیوں اُن کے لئے بیتسمہ لیتے ہیں؟
- ۳۰ اور ہم کیوں ہر وقت خطرے میں پڑے رہتے ہیں؟
- ۳۱ اے بھائیو! مجھے اُس فخر کی قسم جو ہمارے خُداوند مسیح یسوع میں تُم پر ہے میں ہر روز مرتا ہوں۔
- ۳۲ اگر میں انسان کی طرح افسس میں درندوں سے لڑا تو مجھے کیا فائدہ؟ اگر مُردے نہ جلائے جائیں گے تو آؤ کھائیں پئیں کیونکہ کل تو مر ہی جائیں گے۔
- ۳۳ فریب نہ کھاؤ۔ بُری صحبتیں اچھی عادتوں کو پگاڑ دیتی ہیں۔
- ۳۴ راستباز ہونے کے لئے ہوش میں آؤ اور گناہ نہ کرو کیونکہ بعض خُدا سے ناواقف ہیں۔ میں تُمہیں شرم دلانے کو یہ کہتا ہوں۔
- ۳۵ اب کوئی یہ کہے گا کہ مُردے کس طرح جی اُٹھتے ہیں اور کیسے جسم کے ساتھ آتے ہیں؟
- ۳۶ اے نادان! تُو خُود جو کُچھ ہوتا ہے جب تک وہ نہ مرے زندہ نہیں کیا جاتا۔
- ۳۷ اور جو تُو ہوتا ہے یہ وہ جسم نہیں جو پیدا ہونے والا ہے بلکہ صرف دانہ ہے۔ خواہ گیہوں کا خواہ کسی اور چیز کا۔
- ۳۸ مگر خُدا نے جیسا ارادہ کر لیا ویسا ہی اُس کو جسم دیتا ہے اور ہر ایک بیج کو اُس کا خاص جسم۔
- ۳۹ سب گوشت یکساں گوشت نہیں بلکہ آدمیوں کا گوشت اور ہے۔ چوپایوں کا گوشت اور۔ پرندوں کا گوشت اور ہے مچھلیوں کا گوشت اور۔
- ۴۰ آسمانی بھی جسم ہیں اور زمینی بھی مگر آسمانیوں کا جلال اور ہے زمینیوں کا اور۔
- ۴۱ آفتاب کا جلال اور ہے مہتاب کا جلال اور۔ ستاروں کا جلال اور کیونکہ ستارے ستارے کے جلال میں فرق ہے۔

- ۴۲ مُردوں کی قیامت بھی ایسی ہی ہے۔ جِسْمِ فنا کی حالت میں بویا جاتا ہے اور بقا کی حالت میں جی اُٹھتا ہے۔
- ۴۳ بے حُرمتی کی حالت میں بویا جاتا ہے اور جلال کی حالت میں جی اُٹھتا ہے۔ کمزوری کی حالت میں بویا جاتا ہے اور قُوّت کی حالت میں جی اُٹھتا ہے۔
- ۴۴ نفسانی جِسْمِ بویا جاتا ہے اور رُوحانی جِسْمِ جی اُٹھتا ہے۔ جب نفسانی جِسْمِ ہے تو رُوحانی جِسْمِ بھی ہے۔
- ۴۵ چنانچہ لیکھا بھی ہے کہ پہلا آدمی یعنی آدمِ زندہ نفس بنا۔ پچھلا آدمِ زندگی بخشنے والی رُوح بنا۔
- ۴۶ لیکن رُوحانی پہلے نہ تھا بلکہ نفسانی تھا۔ اُس کے بعد رُوحانی ہوا۔
- ۴۷ پہلا آدمی زمین سے یعنی خاکی تھا۔ دوسرا آدمی آسمانی ہے۔
- ۴۸ جیسا وہ خاکی تھا ویسے ہی اور خاکی بھی ہیں۔ اور جیسا وہ آسمانی ہے ویسے ہی اور آسمانی بھی ہیں۔
- ۴۹ اور جس طرح ہم اس خاکی کی صورت پر ہوئے اسی طرح اُس آسمانی کی صورت پر بھی ہوں گے۔
- ۵۰ اے بھائیو! میرا مطلب یہ ہے کہ گوشت اور خُونِ خُدا کی بادشاہی کے وارث نہیں ہوسکتے اور نہ فنا بقا کی وارث ہو سکتی ہے۔
- ۵۱ دیکھو میں تم سے بھید کی بات کہتا ہوں۔ ہم سب تو نہیں سوئیں گے مگر سب بدل جائیں گے۔
- ۵۲ اور یہ ایک دم میں۔ ایک پل میں۔ پچھلا نرسنگا پھونکتے ہی ہوگا کیونکہ نرسنگا پھونکا جائے گا اور مُردے غیر فانی حالت میں اُٹھیں گے اور ہم بدل جائیں گے۔
- ۵۳ کیونکہ ضرور ہے کہ یہ فانی جِسْمِ بقا کا جامہ پہنے اور یہ مرنے والا جِسْمِ حیاتِ ابدی کا جامہ پہنے۔
- ۵۴ اور جب یہ فانی جِسْمِ بقا کا جامہ پہن چکے گا اور یہ مرنے والا جِسْمِ حیاتِ ابدی کا جامہ پہن چکے گا تو وہ قول پورا ہوگا جو لیکھا ہے کہ مَوْتِ فَتْحِ كَالْقَمَةِ ہو گئی۔
- ۵۵ اے مَوْتِ تیری فَتْحِ کہاں رہی؟ اے مَوْتِ تیرا ڈنک کہاں رہا؟
- ۵۶ مَوْتِ کا ڈنک گناہ ہے اور گناہ کا زور شریعت ہے۔
- ۵۷ مگر خُدا کا شکر ہے جو ہمارے خُداوندِ یَسُوعِ مَسِيحِ کے وسیلہ سے ہم کو فَتْحِ بخشتا ہے۔
- ۵۸ پس اے میرے عزیز بھائیو! ثابت قدم اور قائم رہو اور خُداوند کے کام میں ہمیشہ افزائش کرتے رہو کیونکہ یہ جانتے ہو کہ تمہاری محنت خُداوند میں بے فائدہ نہیں ہے۔

گرتھیوں ۱ باب ۱۶

- ۱ اب اُس چندے کی بابت جو مُقدّسوں کے لئے کیا جاتا ہے جیسا میں نے گلتیہ کی کلیسیاؤں کو حُکم دیا ویسا ہی تم بھی کرو۔

- ۲ ہفتہ کے پہلے دن تم میں سے ہر شخص اپنی آمدنی کے موافق کچھ اپنے پاس رکھ چھوڑا کرے تاکہ میرے آنے پر چندے نہ کرنے پڑیں۔
- ۳ اور جب میں آؤں گا تو جنہیں تم منظور کرو گے ان کو میں خط دے کر بھیج دوں گا کہ تمہاری خیرات یروشلیم کو پہنچا دیں۔
- ۴ اور اگر میرا بھی جانا مناسب ہوا تو وہ میرے ساتھ ہی جائیں گے۔
- ۵ اور میں مکدنیہ ہو کر تمہارے پاس آؤں گا کیونکہ مجھے مکدنیہ ہو کر جانا تو ہے ہی۔
- ۶ مگر رہوں شاید تمہارے ہی پاس اور جاڑا بھی تمہارے ہی پاس کاٹوں تاکہ جس طرف میں جانا چاہوں تم مجھے اُس طرف روانہ کر دو۔
- ۷ کیونکہ میں اب راہ میں تم سے ملاقات کرنا نہیں چاہتا بلکہ مجھے اُمید ہے کہ خداوند نے چاہا تو کچھ عرصہ تمہارے پاس رہوں گا۔
- ۸ لیکن میں عیدِ پنتیکُست تک افسس میں رہوں گا۔
- ۹ کیونکہ میرے لئے ایک وسیع اور کارآمد دروازہ کھلا ہے اور مخالف بہت سے ہیں۔
- ۱۰ اگر تیمتھیس آجائے تو خیال رکھنا کہ وہ میرے پاس بے خوف رہے کیونکہ وہ میری طرح خداوند کا کام کرتا ہے۔
- ۱۱ پس کوئی اُسے حقیر نہ جانے بلکہ اُس کو صحیح سلامت اس طرف روانہ کرنا کہ میرے پاس آ جائے کیونکہ میں منتظر ہوں کہ وہ بھائیوں سمیت آئے۔
- ۱۲ اور بھائی ایلوس سے میں نے بہت اِلتماس کیا کہ تمہارے پاس بھائیوں کے ساتھ جائے مگر اس وقت جانے پر وہ مُطلق راضی نہ ہوا لیکن جب اُس کو موقع ملے گا تو جائے گا۔
- ۱۳ جاگتے رہو۔ ایمان میں قائم رہو۔ مردانگی کرو۔ مضبوط ہو۔
- ۱۴ جو کچھ کرتے ہو محبت سے کرو۔
- ۱۵ اے بھائیو! تم ستفناس کے خاندان کو جانتے ہو کہ وہ اخیہ پہلے پھل ہیں اور مقدسوں کی خدمت کے لئے مُستعد رہتے ہیں۔
- ۱۶ پس میں تم سے اِلتماس کرتا ہوں کہ ایسے لوگوں کے تابع رہو بلکہ ہر ایک کے جو اس کام اور محنت میں شریک ہے۔
- ۱۷ اور میں ستفناس اور فرٹونائس اور اخیکس کے آنے سے خوش ہوں کیونکہ جو تم سے رہ گیا تھا انہوں نے پورا کر دیا۔
- ۱۸ اور انہوں نے میری اور تمہاری رُوح کو تازہ کیا۔ پس ایسوں کو مانو۔
- ۱۹ آسیہ کی کلیسیائیں تم کو سلام کہتی ہیں۔ اکولہ اور پرسکہ اُس کلیسیا سمیت جو ان کے گھر میں ہے تمہیں خداوند میں بہت بہت سلام کہتے ہیں۔
- ۲۰ سب بھائی تمہیں سلام کہتے ہیں۔ پاک بوسہ لے کر آپس میں سلام کرو۔
- ۲۱ میں پولس اپنے ہاتھ سے سلام لکھتا ہوں۔
- ۲۲ جو کوئی خداوند کو عزیز نہیں رکھتا ملعون ہو۔ ہمارا خداوند آنے والا ہے۔
- ۲۳ خداوند یسوع مسیح کا فضل تم پر ہوتا رہے۔
- ۲۴ میری محبت مسیح یسوع میں تم سب سے رہے۔ آمین۔

